

የብሮድካስት አገልግሎት ፕሮግራም ቅጂ አያያዝ መመሪያ

ብሮድካስት አገልግሎት የተሰራጨ ፕሮግራም ለማስረጃነት በተፈለገ ጊዜ ማግኘት እንዲቻል ተቀርጾና ደህንነቱ ተጠብቆ መቀመጥ ያለበት መሆኑ በብሮድካስት አገልግሎት አዋጅ ቁጥር 533/1999 አንቀጽ 38 በመደንገጉ፤

ብሮድካስት አገልግሎት የተሰራጨ እና ተቀርጾ የተቀመጠ የብሮድካስት አገልግሎት ፕሮግራም በአግባቡ ተደራጅቶ እንዲያዝ ለማድረግ፤

ብሮድካስት አገልግሎት ከተሰራጨ ፕሮግራም ጋር በተያያዘ ቁጥጥር ለማድረግ ወይም የቀረበ ቅሬታን ወይም ጥቆማን ለመመርመር ፕሮግራሙ ተቀርጾ እና ደህንነቱ ተጠብቆ እንዲቆይ አሰራር መዘርጋት በማስፈለጉ በብሮድካስት አገልግሎት አዋጅ ቁጥር 533/1999 አንቀጽ 47 መሠረት ይህ መመሪያ ወጥቷል።

ክፍል አንድ

ጠቅላላ

1. አጭር ርዕስ

ይህ መመሪያ "የብሮድካስት አገልግሎት ፕሮግራም ቅጂ አያያዝ መመሪያ ቁጥር 2/2003 ዓ.ም" ተብሎ ሊጠቀስ ይችላል።

2. ትርጓሜ

የቃሉ አገባብ ሌላ ትርጉም የሚያሰጠው ካልሆነ በስተቀር በዚህ መመሪያ ውስጥ፡-

- 1/ "የብሮድካስት አገልግሎት" ማለት ሕዝብን ለማስተማር፣ ለማሳወቅ ወይም ለማዘናናት የሚከናወን የሬዲዮ ወይም የቴሌቪዥን አገልግሎት ስርጭት ነው፤
- 2/ "ባለፈቃድ" ማለት በብሮድካስት አገልግሎት አዋጅ መሠረት ፈቃድ የተሰጠው ሰው ሲሆን የብሮድካስት አገልግሎት አዋጅ ከመውጣቱ በፊት በሕጋዊ መንገድ የብሮድካስት አገልግሎት በመስጠት ላይ ያለ ሰውንም ይጨምራል፤
- 3/ "ፕሮግራም" ማለት በድምፅ ወይም በምስል ወይም በሁለቱ ተቀንባብሮ ለማሳወቅ፣ ለማስተማር ወይም ለማዘናናት ወይም ሁሉንም አካቶ የሚቀርብ ማናቸውም የፕሮግራም ስርጭት ሲሆን ዜናን እና ማስታወቂያንም ይጨምራል፤

- 4/ "ዜና" ማለት አበይት የሆኑ አካባቢያዊ፣ ክልላዊ፣ አገራዊ እና አለም አቀፋዊ መረጃዎችን በማቅረብ ሕዝብን ለማሳወቅ በብሮድካስት አገልግሎት የሚተላለፍ ፕሮግራም ነው፤
- 5/ "ማስታወቂያ" ማለት ምርት፣ አገልግሎት ስም፣ አርማ፣ ምልክት፣ አላማ ወይም ሌላ ተዛማጅ መልዕክት እንዲተዋወቅ ወይም እንዲሸጥ የሚተላለፍ መልዕክት ነው፤
- 6/ "ቦርድ" ማለት የኢትዮጵያ ብሮድካስት ባለሥልጣን ቦርድ ነው፤
- 7/ "ባለሥልጣን" ማለት የኢትዮጵያ ብሮድካስት ባለሥልጣን ነው፤
- 8/ "ሰው" ማለት የተፈጥሮ ሰው ወይም በሕግ የሰውነት መብት የተሰጠው አካል ነው፤

3. የተፈጻሚነት ወሰን

ይህ መመሪያ በኢትዮጵያ ውስጥ በተቋቋመ የመንግሥት ወይም የሕዝብ፣ የንግድ እና የማኅበረሰብ ብሮድካስት አገልግሎት ላይ ተፈጻሚ ይሆናል።

ክፍል ሁለት

ስለብሮድካስት አገልግሎት ፕሮግራም ሪከርድ አያያዝ

4. ፕሮግራም ቀርጾ ስለመያዝ

ማንኛውም ባለፈቃድ፡-

- 1/ ያሰራጨውን ፕሮግራም ቀርጾ ቢያንስ ለ30 ቀናት ማስቀመጥ ይኖርበታል።
- 2/ በፕሮግራሙ ውስጥ ቀደም ሲል የተቀረፀን ፕሮግራም አካትቶ ያሰራጨ ከሆነም አብሮ ቀርጾ ቢያንስ ለ30 ቀናት ማስቀመጥ ይኖርበታል።
- 3/ በዚህ አንቀፅ በንዑስ አንቀፅ (1) እና (2) የተመለከተው የጊዜ ገደብ ቢኖርም፡-
 - ሀ) በተላለፈው ፕሮግራም ላይ ቅሬታ ወይም ጥቆማ ከቀረበ ቅሬታው አግባብ ባለው ሕግ ውሳኔ እስከሚያገኝ ጊዜ ድረስ የፕሮግራሙ ቅጂ በአግባቡ ተይዞ መቀመጥ ይኖርበታል።
 - ለ) አስፈላጊ ሆኖ ሲገኝ ባለሥልጣኑ ከምርጫ፣ ከወቅታዊ ጉዳይ እና መሰል ጉዳይ ጋር ተያይዞ የተላለፈ ፕሮግራም ቅጂ ላልተወሰነ ጊዜ ተይዞ እንዲቀመጥ ለባለፈቃዱ በፅሁፍ ትእዛዝ ማስተላለፍ ይችላል።

5. ተቀርጾ ስለሚያዘው ፕሮግራም ትክክለኛነት

ተቀርጾ የተቀመጠ የብሮድካስት አገልግሎት ፕሮግራም ማንኛውም አይነት መለዋወጥ ያልተደረገበት የተሰራጨው ፕሮግራም ትክክለኛ ቅጂ መሆን ይኖርበታል።

6. ፕሮግራሙ ተቀርጾ ስለሚያዝበት መሳሪያ

ባለፈቃዱ በብሮድካስት አገልግሎት ያሰራጨውን የፕሮግራም ጥራት ባለው፣ ጊዜው በሚጠይቀው እና ደረጃውን በጠበቀ የቪዲዮ ካሴት (VHS)፣ ሲዲ-ሮም (CD-ROM)፣ የድምጽ ካሴት (Audio CD) ወይም በመሳሰሉት መሳሪያዎች ቀርጾ መያዝ እና ማስቀመጥ ይኖርበታል።

7. የተቀረፀው ፕሮግራም ስለሚያዝበት ሁኔታ እና ቦታ

1/ ተቀርጾ የተቀመጠ የብሮድካስት አገልግሎት ፕሮግራም ቅጂ ደህንነቱ ተጠብቆ እንዲቆይ ሊደረግ ይገባል።

2/ ተቀርጾ የተቀመጠ የብሮድካስት አገልግሎት ፕሮግራም ቅጂ፡-

ሀ) በተፈለገ ጊዜ በቀላሉ ሊገኝ በሚችልበት ሁኔታ ተመዝግቦ እና ተደራጅቶ መቀመጥ ይኖርበታል።

ለ) የብሮድካስት ጣቢያው በሚገኝ ተለይቶ በሚታወቅ ቦታ መቀመጥ አለበት።

3/ ባለፈቃዱ ተቀርጾ የተቀመጠ የብሮድካስት አገልግሎት ፕሮግራም ቅጂ፡-

ሀ) የሚቀመጥበትን ቦታ ለባለሥልጣኑ ማሳወቅ እና

ለ) በማናቸውም የሥራ ሰዓት በጣቢያው መገኘቱን ማረጋገጥ ይኖርበታል።

4/ የብሮድካስት አገልግሎት ፕሮግራም ተቀርጾ የተቀመጠበት ማናቸውም ካሴት፣ ቴፕ፣ ሲዲ ወይም መሰል መሳሪያ ከሚከተሉት መረጃዎች ጋር ተደራጅቶ መቀመጥ ይኖርበታል፡-

ሀ) የብሮድካስት አገልግሎት ጣቢያውን ስም፣

ለ) የፕሮግራሙን ስም፣

ሐ) የፕሮግራሙ የቆይታ ሰዓት፣

መ) ፕሮግራሙ የተሰራጨበትን ቀን፣ ሰዓት እና ዓመተ ምህረት፣

ሠ) በፕሮግራሙ ውስጥ ቀደም ሲል የተሰራጨ ፕሮግራም ተካትቶ ከሆነም መካተቱን፣

ረ) የፕሮግራሙን አዘጋጅ ስም እንዲሁም ሌላ አስፈላጊ መረጃ።

8. ከፕሮግራሙ ጋር ተያያዥ የሆኑ ተጨማሪ ሰነዶችን ስለመያዝ

ማንኛውም ባለፈቃዱ በብሮድካስት አገልግሎት ካሰራጨው ፕሮግራም ጋር በተያያዘ ለማስረጃነት የተጠቀመበትን ሰነድ በዚህ መመሪያ አንቀፅ 7 ንዑስ አንቀፅ (4)

በተመለከተው መሰረት ከተሰራጨው ፕሮግራም ጋር በማገናዘብ ይዞ ማስቀመጥ ይኖርበታል።

9. ተቀርፆ ስለተያዘ የፕሮግራም ቅጂ አጠቃቀም

1/ ተቀርፆ የተቀመጠ የብሮድካስት አልግሎት ፕሮግራም እንደገና ጥቅም ላይ ሲውል፡-

ሀ) ከሌላ ፕሮግራም የተለየ መሆኑ በግልጽ እንዲታወቅ ሆኖ መዘጋጀትና መሰራጨት፣ እንዲሁም

ለ) ከፋይል የተገኘ መሆኑ እና ቀድሞ ሲል የተሰራጨበት ቀን እና ዓመተ ምሕረት መገለጽ ይኖርበታል።

2/ ተቀርፆ የተቀመጠ የብሮድካስት አልግሎት ፕሮግራም እንደገና ጥቅም ላይ በሚውልበት ጊዜ፡-

ሀ) በዚህ መመሪያ አንቀፅ 4 ንዑስ አንቀፅ (1) እና (2) መሰረት ተቀርፆ ቢያንስ ለ30 ቀናት መቀመጥ፣ እና

ለ) ቀደም ሲል የተሰራጨው ፕሮግራም በዚህ መመሪያ አንቀፅ 7 ንዑስ አንቀፅ (4) ከተዘረዘሩት መረጃዎች ጋር ተደራጅቶ መቀመጥ ይኖርበታል።

10. ተቀርፆ የተያዘውን ፕሮግራም ስለማቅረብ

1/ ባለፈቃዱ ለሚመለከተው አካል የቀረበ ጥቆማን ወይም ቅሬታን ለመመርመር አስፈላጊ ሆኖ በመገኘቱ ጥያቄ ሲቀርብለት ቀርጾ ያስቀመጠውን ፕሮግራም ትክክለኛ ቅጂ በራሱ ወይም ለባለሥልጣኑ ወይም በሕግ መሰረት ጉዳዩን ለሚመለከተው አካል ወዲያውኑ ማቅረብ ይኖርበታል።

2/ በዚህ አንቀፅ ንዑስ አንቀፅ (1) መሰረት ተቀርፆ የተቀመጠ የፕሮግራም ቅጂን ከባለፈቃዱ የተረከበ ሰው ከክትትል እና ቁጥጥር ሥራ ውጪ ለሌላ ሕገ ወጥ አላማ ማዋል የለበትም።

3/ በሌላ ሕግ የተደነገገው ድንጋጌ እንደተጠበቀ ሆኖ ባለፈቃዱ ቀርፆ ያስቀመጠውን የብሮድካስት አልግሎት ፕሮግራም ቅጂ ማግኘት ለሚፈልግ ሰው ለመስጠት ይችላል።

11. ቁጥጥር ስለማድረግ

1/ ባለሥልጣኑ በብሮድካስት አልግሎት አዋጅ እና በዚህ መመሪያ መሰረት ቁጥጥር ለማድረግ እና የሚሰጠው ውሳኔ መከበሩን ለማረጋገጥ የሚመድበው ኢንሰፐክተር የብሮድካስት አልግሎት በሚያካሂድ ድርጅት ውስጥ በሥራ ሰዓት ለመግባት እና

ተቀርጾ የተያዘ ፕሮግራም ቅጂን፣ የብሮድካስት መሳሪያን እና አግባብነት ያለውን ሰነድ ለማየት እና ቅጅው እንዲሰጠው ለመጠየቅ ይችላል።

2/ ባለሥልጣኑ በዚህ አንቀጽ መሰረት ከባለፈቃዱ የተረከበውን የፕሮግራም ቅጂ፣ የሰነድ ማስረጃ እና የተፃፃፋቸውን ደብዳቤዎች የባለፈቃዱን መብት ባስጠበቀ ሁኔታ ያስቀምጣል።

12. መመሪያውን ስለማሻሻል

የባለሥልጣኑ ቦርድ አስፈላጊ ሆኖ ሲያገኘው ይህን መመሪያ ሊያሻሽል ይችላል።

13. መመሪያው የሚፀናበት ጊዜ

ይህ መመሪያ ከሰኔ 1 ቀን 2003 ዓ.ም ጀምሮ የፀና ይሆናል።

የኢትዮጵያ ብሮድካስት ባለሥልጣን ቦርድ